

Әсгать Салах

Балыкчы малайлар

Балалар өчен хикәя



КАЗАН • ТАТАРСТАН КИТАП НӘШРИЯТЫ • 2009

УДК 821.512.145–32
ББК 84 (2Рос=Тат)–44
С18

Рәссамы *Заһир Хәкимов*

Салахов, Ә.С.

С18 Балыкчы малайлар : балалар өчен хикәя / Әсгать Салах. – Казан : Татар. кит. нәшр., 2009. – 24 б. : рәс. б-н.
ISBN 978–5–298–01868–5

Хикәядә сугыш һәм аннан соңгы коточкыч ачык-ялангачлыкны кичергән ятим авыл балалары язмышы сурәтләнә. Үзләре дә ачыктан тилмергән ике дус малай – Малик белән Минсәгыйть – тоткан балыкларыннан фәкыйрь авылдашларына да өлеш чыгарып, аларны үлемнән алып калалар.

Китап урта яштәге мәктәп балаларына тәкъдим ителә һәм бердәмлеккә, ярдәм итешеп яшәргә, киң күңелле, туры сүзле булырга өйрәтә.

УДК 821.512.145–32
ББК 84 (2Рос=Тат)–44

ISBN 978–5–298–01868–5

© Татарстан китап нәшрияты, 2009
© Салахов Ә.С., 2009



Минсәгыйть гажәп бер төш күрәп ятканда, кемдер шыкшык тәрәзә шақыды. Малай күзен ачып жибәрде. Таң атмаган, караңгы иде әле. «Кем инде анда төш бүлдереп йори?» – дип уйлагангына иде, кинәт исенә төште: дустаны Малик килергә тиеш бит...

Күзләрән уа-уа, Минсәгыйть ишегалдына чыкты. Жәйге төн искиткеч жылы, йомшак, тын. Бакча башындагы баланлыкта өздереп сандугач сайрый. Гава исерткеч саф.

Капка төбөндә, озын кармак таякларын тотып, Малик басып тора иде. Минсәгыйть тә кичтән эзерләп куйган кармакларын, иске чиләккә жыеп салган суалчаннарын алды да, малайлар караңгы авыл урамы буйлап елгага төшеп киттеләр.

– Иртә торгансың. Мин рәхәтләнеп төш күреп ята идем әле, – диде Минсәгыйть, елмаеп.

– Мине бүген рәтләп йокы алмады, – диде Малик, шыпырт кына. – Гел теге балык искә төшә дә тора...

Малик аңа кичә иртә таңнан балыкка төшүе, кармагына бини-



һая зур балык элэгүе, тик Маликның аны тартып чыгара алмавы, балыкның кармак жебен өзеп китеп баруы турында сөйләгән иде. Минсәгыйть шул турыда исенә төшерде.

– Валлаһи, малай, кимендә көрәк сабы буйлык, сырты кап-кара, – дигән иде Малик.

Балыкчыларның шапырта торган гадәتلәре бар барын. Ләкин Минсәгыйть белә – дустандылардан түгел. Аз, ихлас сүзлә кеше ул. Дуслар алар! Бер-берсенә ялган сөйләмиләр, алдашмыйлар, хәрәмләшмиләр. Шулай итмәсәләр, дус та булмаслар иде...

– Нинди балык икәнән таный алмадыңмы? – дип төпченде Минсәгыйть.

– Караңгы иде бит әле. Әллә жәен иде, әллә зур сазан... – диде Малик, жылкәләрен жырып.

Шушма елгасының иң тирән һәм тын агымында, бар дөнъяларын онытып, күп тапкырлар балык чирттереп утырырга туры килде аларга. Икесенә дә аталары сугышта һәлак булды, икесе дә – гаиләдә, аталарыннан бик бәләкәй калсалар да, олы балалар, икесе дә – ач-ялангач туганнарының өметә, терәгә. Казанга кырып салырга бәрәңгә дә булмаган көннәрдә ике малай кармак тотып елгага төшөп китәләр һәм һичьюгында өчәр-дүртәр булса да балык тотып кайталар. Ишле гаиләгә ул чәп итәргә дә жәитми, тик шулай да тамак ялгарга ярап тора.

Малик Минсәгыйтьтән яшь ярымга олырак – аңа инде ундүртенче яшь. Балык тотарга да тәжрибәсе зур, елганың иң балыклы урыннарын да яхшы белә. Аның осталыгы аркасында гына балык тотарга һәвәсләнәп бара уника яшьлек Минсәгыйть. Инде ул Шушма елгасында бу ике малай белмәгән балык та юк бугай. Көмештәй ялтырап торган чабагын да, юантык кызылканатын да, сап-сары, чабатадай киң корбанын да, кап-кара, шома сыртлы шамбысын да, тыгыз һәм симез тәнле бәртәсен дә, буй-буй майкалы алабугасын да, ертлач оптысын да аз каптырмадылар алар. Чәнечкеле шыртлака, тиктормас арыш балыгы турында әйтсә дә юк. Балыкмыни алар?! Ә менә Малик ычкындырган зур балык...

Малайлар күңелендә энә шул балыкны эләктереп булмасмы дигән өмет яши, һәм алар, ашкынып-жылкәненеп, Шушмага якынлашып баралар.

«Әллә жәен иде, әллә зур сазан...» – диде бит Малик. Дөрөсен әйткәндә, бу балыкларның берсен дә тотканнары юк әле малайларның. Ә тотасылары килә, бик килә иде аларның...

– Борылышта, дидеңме?

– Әйе, борылышта, – диде Малик Минсәгыйтьнең соравына. Димәк, алар хәзер шул урынга, Малик теге зур балыкны ычкындырган жиргә, Чиялек әрәмәсендәге борылышка, Шушма елгасының тирән сулы жиренә баралар икән.

– Ул шунда, тирәндә ята, беркая да китми, – дип, Малик һаман омет уты кабызып бара үзенә дә, Минсәгыйтьнең дә күңелендә...

Ниһаять, малайлар дәртләнеп, хыялланып, елга буена барып життеләр. Инде көнчыгыштан, чикләвеклек белән капланган калкулыклар артыннан сызылып кына алсу таң атып килә. Күтелжәм таллык һәм әкрен генә искән жилдә сизелер-сизелмәс кенә тибрәнгән камышлары белән елга бие сихри бер тынлыкка чумган. Тик уйрап (божраланып, уйнаклап) аккан су өстендә анда-санда балык уйнавыннан кинәт мөгҗизалы түгәрәкләр генә хасил булалар да, ашкынулы агым аларны мизгел эчендә юып ала.

Малайлар, гадәтләнгән хәрәкәтләр белән тавышсыз-тынсыз, бик сөйләшергә кирәк чакта да сүзләрен кыска һәм шыпырт кына әйтеп, кармакларын сүттеләр һәм җим кадап суга салдылар.

Һәр икесендә икешәр кармак иде аларның: берсенә капмаса, икенчесенә кабар. Маликның бер кармагы исә олы балыкка исәпләнгән. Аның кармак жебе дә ике катлы ат кылыннан үрелгән, кармагы да зуррак. Базарда вак товар сатучы Какыли бабай бер йомыркага ике бәләкәй кармак бирсә, зур кармакны берне генә бирә. Йортында тавыгың булмаса, йомырканы каян алырга?

Какыли бабайны гадел кеше дип әйтеп булмый, әлбәттә. Әнә Чирмешән базарында бер йомыркага өч-дүрт кармак бирәләр, ди. Алдашмаса, базардан соң исереп арбасы янына егылганчы аракы чөмерерлек акчасы булмас иде. Шуңа да Малик аның өлешенә керүне гөнаһ санамады. Арбага салам җәеп салган йомыркалары күп иде Какыли картның. Малик арба артындагы рәшәткә аркылы тыгылып, салам астыннан йомыркаларга барып җитте һәм бер-бер артлы икене алып кесәсенә тыкты. Аннары, читтәнрәк әйләнеп килеп, аларны Какылиның үзенә сузды: «Кармаклар бир әле, бабай...». Какыли

Йомиркаларны алып кояшка куеп караган булды – яңа йомиркалармы, янәсе. Аннары Маликка өч кармак бирде: бер зурны, ике кечкенәне.

Беренче балыкны, һәрвакыттагыча, Малик тотты. Оста шул ул! Су астыннан чупылдап чыккан балык, һавада дуга ясап, яр башына очты һәм үлән арасында тыпырчынып сикерә башлады. Ярыйсыгына зурлыктагы көмеш чабак иде ул. Малик яңа суалчан кадады да кармагын тагын агымга ташлады. Бу вақытта Минсәгыйтьнең кармагына да балык эләккән иде – ул бәләкәй корбан балыгы тартып чыгарды. Аның артыннан ук Малик тагын берне, инде бөкреләнеп баручы алабуга балыгын каптырды. Шулай бер-бер артлы малайлар таң атканчы бишәр-алтышар балык тоттылар. Тик Маликның бәләкәйрәк тавык йомиркасы чаклы тирес корты кадап салган зур кармагына гына кагылмады балык.

Малайларның үлеп ашыйсылары килә башлады. Инде ярыйсыгына балык та тоттылар. Тик менә ашыйсы килүне ничек басарга? – Әллә учак ягып жиберәбезме? – диде Малик.

Дусты каршы килмәде. Эрәмә тулы таллык. Корыган тал да аз түгел. Бер якка ексаң, шартлап сына ул. Әйе, учак ягып жиберер өчен утын жыю авыр түгел. Тик менә ут табуы... Малик кебек дустың булганда, ут табуы да кыен түгел. Аның инде күптән чакма ташы бар. Атасыз үскән сугыш еллары малайлары ир-егетлек вазифаларын үтәргә иртә алындылар: иртә ат жигә, жир сөрә башладылар, хәтта ир-егетләрчә сүгенергә, тәмәке көйрәтергә дә иртә өйрәнделәр. Малик та астан гына, беркем дә күрмәгәндә, тәмәке көйрәтә иде. Ә тарткан кешенең чакма ташы да булмагач, тартучы буламыни ул?!

Минсәгыйть бер кочак тутырып чыбык-чабык жыеп килде.

– Кабызып жиберәбезме? – диде ул һаман кармаклары янында калкавычларына текәлеп утырган Маликка.

Тегесе эндәшмичә генә, кармакларына борылып карый-карий, яр өстенә менде һәм, кесәсендәге янчыгын чыгарып, чакма ташын чага башлады. Берездан башы көйгән каен куына чаткы төште һәм төтенли башлады. Минсәгыйть таллыктар арасында кипшенгән үләннәрне дә жыеп килгән иде – ут көйрәп китте. Учакта көл һәм күмер төшүгә, малайлар зур эрекмән яфрактары белән икешәр балык төрделәр һәм аларны, яна торган чыбыктарны актарып, көл-күмер

астына куйдылар. Чыбык-чабык өстөлгән учак кабат төтенли башлады һәм озак көттерми күңелле гөрләп яна башлады.

Ярты сэгать тә үтмәгәндер, ике дус малай, тәңкәләрен чистарта-чистарта, көлдә пешкән балык ашарга керештеләр. Ашыйсылары бик килгән иде аларның һәм, бәлки шуңадыр, сөйләшәргә дә вакытлары тимәде. Маликның күзе гел үзенең кармакларында булды. Зур кармакка бигрәк тә өмете зур иде аның, тик анысына балык һаман кагылмый. Килмәс, эләкмәс микәнни теге зур балык?

Чү, зур кармакны да нәрсәдер кагып куйды түгелме соң? Кармак жебенең оста балыкчылар гына белгән гадәте Маликка инде яхшы таныш. Тик ул әле ашыкмый – олы балык бик саклык белән, ул-бу булмагае дип кенә ала җимне. Ә бер авызына капкач, дөбердәтеп өстерәп китә...


Бу юлы да нәкъ шулай булды. Икеме-өчме тапкыр кагып куйды да тартып та китте. Хәзер инде... Малик, экрен-экрен генә ике куллап, кармак жебен үзенә тарта башлады. Менә кармак жебе мизгел эчендә кыл кебек тартылып куйды. Бу инде чын-чынлап олы балык элэгү билгесе иде. Ул үзенең тозакка элэгүен сизенде бугай, котылу өчен уңга-сулга ыргыла башлады. Тик тартылган кармак жебе елганың әле бер, әле икенче ярына ташланды, чөнки Малик та белә: башта балыкны шулай йөртә-йөртә арытырга кирәк. Тәмам хәлдән тайгач кына тартып алырга мөмкин олы балыкны...

Бераздан кармак жебе бушап китте һәм Малик аны тиз-тиз сава башлады. Ләкин җеп кинәт тагын бик нык тартылды һәм... су өстенә йөзеп чыккан иләмсез зур башлы, мич авызы чаклы олы авызлы балыкны күреп, малайлар шаккаттылар. Балык юаш кына селкенеп алды, әйтерсең лә ул кояш нурларында җылынып, назланып алыр өчен өскә калыккан. Назланамы соң?! Күз ачып йомганчы балык дугаланып килеп су өстенә озын койрыгы белән шап итеп сукты да бар көче белән аска ыргылды. Малик кармак жебен бушатырга өлгерә алмый калды, җеп шартлап өзелде. Әле яңа гына өстә чапаланган балык уйрап аккан су астына чумып күздән югалды. Кулларына бушап калган кармак жебен тоткан Малик агарынып киткән иде. Малик та, аның янына булышырга дип төшөп баскан Минсәгыйть тә кармакны өзеп чоңылга ыргылган балыкны елардай булып карап калдылар.

– Жә-ен, – диде Малик, ниһаять, ижекләп, гәрчә жәен икәнән Минсәгыйть бик яхшы күрөп калса да.

Малайлар бер сүз дә эндәшешмичә яр өстенә менеп утырдылар. Икесенең дә сөмсәрләре коелган, кәефләре юк иде. Үкенечле булды ла алсу таң! Йөрәк ярсуын басыйм дипме, Малик кәгазь кисәгенә тәмәке чорнап тартып жи- бәрде...

Алар алай-болай иткәнче кояш чыгып, шактый гына күтәрелгән, инде кыздыра да башлаган иде. Балык та чиртүеннән тук- тады. Малайлар, моң- су гына жыенып, өй- ләренә кайтып киттеләр...



Икенче көнне дә су буена иртә таңнан, караңгыдан төштеләр малайлар. Тик жәенгә салган зур кармакны селкетеп тә караучы булмады. Моннан соң да берничә таңны заяга уздырдылар алар, әйтерсең теге жәеннән жыллар искән иде...

Шулай көннәр үтә торды. Сиздермичә генә август ае килеп житте.

– Августта жәен каба да каба инде, – диде Малик Минсәгыйтькә көннәрдән бер көнне. – Әллә иртәгә иртән төшәбезме?

Дустының хәлен аңласа шул Минсәгыйть кенә аңлайдыр. Ике тапкыр ычкынган жәен Маликка тынгылык бирми. «Шулай ук то-та алмабызмы икәнни ул жәенне?» – дип уйлый Минсәгыйть тә.

– Әйдә, тагын бер төшөп карыйк инде, – диде ул Маликка.

Юк, бер генә түгел, әле күп тапкырлар төшәрләр алар балыкка. «Тагын бер тапкыр» дигәне аның жәенгә генә кагыла. Олы максат – буйсынмас жәенне каптыру, ә вак балык тоту ул – Малик белән Минсәгыйть өчен кабыклы бәрәңге ашау белән бер.

Малик жәенгә дип аталган кармакка бауның икенчесен, тагын да ныграгын ясап өлгергән иде. Ярлар башында нефть эзләүчеләр буровое эшли. Пешкәк тасмасын яңага алыштырганнар да искесен чыгарып ташлаганнар. Ә ул тасма бик күп нык жепләрдән тора икән. Әнә шул жепләрдән өч кат итеп үргән Малик кармак бавын. Алачыкка барып тимерчедән өч япыле зур кармак та койдырган.

...Менә малайлар тагын елга буенда. Шундый ук сихри таң алды, шундый ук әкияттәгедәй гүзәл Шушма бие, шундый ук мөкатдәс тынлык һәм күңелдә өмет уты көйрәткән су агымы. Тик август иртәсе генә инде берәз салкынча. Үләндә чык, су өстендә ак томан.

Кармакларын суга салып куйгач та, Минсәгыйть әрәмәдәге тал-лыклар тирәсеннән бер кочак коры чыбык-чабык жыеп килде һәм яр буенда дөрләтеп учак ягып жиберде. Берәздән учакка төшкән күмерле көлгә бакчадан алып килгән яңа бәрәңгеләрне күмеп куйды. Шөкер, бәрәңге инде өлгереп килә, авыл халкы, калын сабаклы, мул яфраклы төшләрне капшап, йомырка зурлыгындагы ике-өч бәрәңгене актарып ала да ачылган тамырларны кабат туфрак белән каплап куя, икенчесенә, өченчесенә күчә... Шулай тамак туйдырырлык бәрәңге эзләп таба.

Алай-болай иткәнче, малайларның кармакларына артык кыс-татмый гына төрлесеннән дүртәр-бишәр балык эләкте. Ничек кенә

булмасын, өйгә алар буш кул белән кайтмаячаклар, кыздырып ашарга бер табалык балык бар.

– Тегене какмыймы?

Минсәгыйтьнең «тегене» дигәнән Малик әйбәт аңлый – жәенгә дип салган кармакка тиюче, кагылучы юкмы әле дигән сүз ул.

– Юк әле. Чиртми калмас, – ди Малик, үзен дә, дустан да өметләндереп.

Ул арада Минсәгыйть көлдә пешкән бәрәңгеләрне учак кырыена тезеп куйды һәм Маликка эндәште:

– Әйдә, мен, бәрәңге пеште...

Кабыгын чистартып, буы чыгып торган бәрәңгене тоз сибә-сибә ашап жибәрделәр малайлар. Ашыйсылары килгәнгәдер, аларга шуннан да тәмлерәк ризык юк сыман тоелды.



Нәкъ шул чакта Маликның зур кармак бавы ургылып тартылып китте һәм суны ярып аска омтылды. Тәмләп кайнар бәрәңге ашап утырган малайлар онытылып киттеләр бугай, балыкның чирткәнөн абайламыйчарак калдылар. Балыкта анысы да була торган хәл. Икесе берьюлы су буена атылдылар. Малик кармак жебен кулына алып экрен-экрэн генә үзенә таба сава башлады. Бау берәз килде дә, әйтерсең лә кармак төпкә эләккән, тартылып туктап калды. Малик аны көчлерәк итеп тартып карады. Юк, килми. Маликның уенча, балык жимне алды һәм хәзер төпкә ятты. Олы балыкның андый гадәте бар икән. Моны картлар күптән сөйли инде.

– Әйдә, Сәгыйть, икәү... Син дә тот! – дип, Малик дустына да эш кушты.

Икәүләшеп бик саклык белән бауны тарта башлагач, балык кузгалырга мәжбүр булды. Олы балык эләккәнөнә малайларның хәзер шиге калмады. Өзеп кенә китә күрмәсен! Һәм ничек кенә тартып чыгарырлар икән соң аны алар? Кабат бер-бер хәл булмасмы? Ике тапкыр ычкынды бит инде... Дөрес, Маликның бавы нык иде хәзер.

Аннан соң, нәкъ теге вакыттагыча, балык елганың эле бер ягына, эле икенче ягына йөри башлады. Йә булмаса кузгатып булмаслык итеп төпкә ятты. Ләкин малайлар аңа тынгылык бирмәделәр. Йөртергә, арытырга кирәк иде аны. Ял итеп ятарга вакыт бирергә ярамый, һич ярамый. Шуңа күрә Малик бауны эледән-эле тартып торды. Ниһаять, балык ярдан дүрт-биш метрда гына су өстенә калыкты. Нәкъ теге көндәгечә! Аның яшь кызларның сыгылмалы көянтәседәй дугаланып килгән кара сыртын күреп алгач, яшь балыкчыларның дулкынлануы, шөбһәләнүе тагын да арта төште. «Ничек кенә ычкындырмыйча тотып алырга?» Шөбһәләнерсең дә! Әнә ул бу юлы да көчле койрыгын су өстенә шап иттереп сукты да фонтан күтәрәп кабат аска ыргылды. Ярый эле ачы сабак алган Малик бауны бушатырга өлгереп калды. Жәеннең аны шартлатып өзеп тә китүе ихтимал иде бит...

Вакыт үткән саен бау кыскара, балык та ярга якыная бара. Ул инде арыды да бугай, ләкин, малайларны егып, кармактан ычкынып китәргә дә көче җитәрлек эле аның. Мондый балык белән шаярырга ярамый!

Менә жәенне су кырыена ук тартып китерделәр. Өч япъле кармак балыкның авыз эчендә бик нык утыра булса кирәк, ул талпынып-

талпынып караса да, ычкына алмый. Аруу да жйткэн, ахры. Тик ни-
чек судан чыгарырга соң? Балыкның буе Минсэгыйтьтэн калку Ма-
ликтан да озынрак бугай, башы да ат башы чаклы. Жэйпэк олы
авызын ачып-ачып сулыш ала. Энэ зур жэен нинди була икэн ул!..

Балыкның артына төшөп, аны кулга алырга һәм мөмкин кадәр
яр кырыена чыгарырга теләп, Минсэгыйть суга керде. Утын агачы
юанлыгындагы зур жэен хэзер аның аяк астында гына ята. Кулга
алып күкрәгеңә кыс та күтәрәп алып чык. Шундый жиңел уй белән
Минсэгыйть балыкка үрелде, кагылды һәм... Жэен яшен тизлеге
белән күтәрелеп бәрелде һәм малайны койрыгы белән сугып та екты.



Минсэгыйть бар киемнәре белән суга чумды. Бу әкәмәтне өстән карап торучылар булса, бер рәхәтләнәп көләрләр иде. Тик малайларның хәле көлкедән узган, Малик исә бөтенләй кырыс иде.

– Юк, болай булмый! Ычкындыртасың хәзер, ылучшы кагылма, – диде ул, хафаланып. Аннан, тавышын баса төшәп: – Ярый әле бауны өзмәде, – диде һәм әкрән-әкрән генә балыкны кабат ярга тарта башлады. Үзе һаман сөйләнде: – Әгәр, малай, моны тотса алсак... Аллаһы теләсә... Әгәр тотсак... Урамыбызның бөтен балалары белән бергә ашар идек... Син ничек уйлыйсың, Сэгыйть?

– С-с-син нәр-сә, ш-шун-дый зур жәен-не әллә кем-нәргә... – дип ризасызлыгын белдерде Минсэгыйть, калтырана-калтырана. Юеш киемнәрдән ул өши иде.

Малик тиз генә җавап бирмәде, тынып торды. Ул һаман кармак бавы белән мәшгуль булды.

– Раббанины да, Котыйны да, аның сеңлесе Нисаны да ашатырбыз, – диде Малик шулчак. Аның «Раббанины да, Котыйны да» дигән сүзләреннән Минсэгыйть айнып киткәндәй булды. Ах син!.. Малик аның күңел ярасына орынды ич. Һәм ул яра бер Минсэгыйтьнеке генә дә түгел, Маликныкы да, Раббаниныкы да, Котыйныкы да, бәләкәй Нисаныкы да иде...

Нишләп онытып жиберде соң әле Минсэгыйть болар турында? Әле күптән түгел генә, яз башында гына булган иде ич ул вакыйга.

...Язгы ташулардан соң Югары эрәмәгә су жәелгәч, сельпо жиктәкчесе, форсаттан файдаланып, балык тотып калырга уйлады. Каяндыр биниһая озын жылым-жәтмә алып кайттылар, ашыгыч рәвештә балыкчылар әртиле оештырдылар. Өндә бәрәңгедән башка ашар әйбере булмаган авыл ир-атлары «балык» дигәч тә ашкынып эрәмәгә төште. Тик жылым белән салкын суга керергә кирәклеген белгәч, күбесенең дәрте сүнде. Шулай да берничә яшь ир-ат, алдан ук авызларына берәр стакан урыс аракысын әйләндереп капладылар да, тәвәккәлләп, бар булган ярлы киемнәре белән салкын суга кереп киттеләр. Ерактан әйләнәп, су салкыныннан ашыга-кабалана килеп чыктылар да, жылым башын яр буендагылар кулына тапшырып, авылга, алдан ягып куелган мунчага чаптылар. Калган халык жылымны көч-хәл белән тартып чыгара торды, андагы ишеләп-ишеләп килгән балыкны ярга алып ташлай, чыпта капчыкларга төяп арба

белән сельпога ташый торды. Тотылган балыкның исәбе-хисабы юк иде. Ундүрт-унбиш яшендәге малайлар буйлыгы чуртаннарны күреп, балыкчылар үзләре дә хәйран калдылар. Ул андагы зур-зур сазаннар, бәртәсләр... Вак-төяк балыкка бала-чагадан башка игътибар иткән кеше дә булмады. Тәүлекнең кайсы гына вакытында булмасын, – иртән дә, көндөз дә, кичен дә, – даими ашыйсылары килеп торган авыл балалары, шулкадәр күп балык күргәч, бер-икене эләктереп калу, өйгә алып кайтып әниләрен, туганнарын шатландыру уе белән яна башладылар. Иске фуфайкасы өстеннән билен мунчала бау белән кысып бәйләгән Малик та култык астына өчдүрт балык яшереп куярга өлгерде. Минсәгыйтьтә тә жылым тирәсендә бөтерелде, тик аңа балык алып калу җае чыкмады, югыйсә балыкчылар әртилендә этисенең олы абыйсы да бар, ул да балык жыеша, төяшә һәм, әгәр теләсә, сугышта югалып калган энесенең ятим, терәксез улына бөтен гаиләгә җитәрлек итеп балык тоттырып җибәрә ала иде, чөнки ул әртил башлыгы итеп куелган базар мөдире Этәч Шәфинең ярдәмчесе кебегрәк иде су буенда. Тик аңарда энесенең ятим балалары хәленә керү, аларга булышу кебек изге нияتلәр, киң күңеллелек, шәфкатьлелек кебек күркәм сыйфатлар юк иде. Киресенчә, ул, Минсәгыйтьтәне күреп алгач:

– Малай, нишләп йөрисең монда? Бар, кайт өеңә, йөрмә ыштан туздырып! – дип, һич урынсызга кычкырынырга тотынды. Минсәгыйтьтә бөтенләй каушап китте һәм бер балык та алып кала алмады. Ул гына да түгел, абыйсының кычкырынуын ишеткән әртил башлыгы Этәч Шәфи балык тотып басып торган, аяклары чебиләнеп беткән Раббанины эләктерде.

– Син нәрсә балык урлыйсың, маңка малай? – диде Этәч һәм Раббани кулындагы бәләкәй балыкны тартып алды да арткы ягына сугыш кырында фашист мәетеннән салдырып алган калын табанлы күн итеге белән типте. Раббани әллә авыртудан, әллә балыксыз калу үкенеченнән, әллә гарьлегеннән инде кычкырып елап җибәрде. Шәфи аңа игътибар да итмәде. Ул бу вакытта инде Котыйны каптырган иде. Ачлыктан тәмам коры сөяге генә калган сәләмә киемле Котыйның да бердәнбер балыгын тартып алды Этәч Шәфи һәм өстәп сугып та җибәрде. Раббани да, Котый да, абыйсы Котый артыннан ияргән биш-алты яшьлек четер кебек бәләкәй, абыйсы кебек үк ябык

Һәм сәләмә киемле Ниса да акырып елап кайтып киттеләр. Минсәгыйть үзенең ян күршеләрен бик кызганды, тик аларны яклай гына алмады. Шулар арада Этәч Шәфи Минсәгыйтьне дә тотып, бар жирен капшап карады – янәсе, балык яшермәгәнме. Юк, Этәч тапмады. Тапмагач, тияргә дә кыймады. Минсәгыйть шунда ятим балаларга кул сузган явыз базар мәдиренең кыланмышын күрәп торган авыл ир-атларының ятимнәрне яклап сүз катмауларына аптырады. Тамак тәмугка кертә, диләр. Балык дип, болар, Этәч Шәфи белән әләгешүдән шөлләп, намусларын саттылар. Ниндидер бер командирның адъютанты булып сугыш кичкән, үзенең сөйләвенә караганда күптөрле батырлыктар кылган абзасы боларның барысын да күрмәмешкә салышты. Этәч Шәфи Минсәгыйтьне тентегән вакытта әйтә ала иде бит: «Ул – минем энекәш, кагылма!» – дип. Юк, әйтмәде. Батыр түгел, куркак бер бәндә икән аның абзасы. Абурунык төштә аның Минсәгыйть алдында.

Ә менә Маликныкы...

– Син нәрсә, Этәч тәрә, ятимнәргә тиясең? Котырдыңмы әллә? – диде ул, Этәчнең күзенә туп-туры карап. Этәч мондый борылышны көтмәгән иде, йодрыкларын төенләп, Маликка таба бара башлады. Малай да югалып калмады, кулына жылымга ияреп чыккан йомры таш алды. Шунда гына кемдер, әллә инде бу үткән малайның кыюлыгыннан әсәрләнәп, әллә үзләренең куркаклыгыннан оялып, Этәчне килеп туктатты:

– Кызма, Шәфи абзый! Егет дәрәс әйтә: нигә ике-өч балык өчен балаларга тияргә? Үзебез олаулап ташыйбыз, ә мескеннәргә бер-ике балык та жәл...

Малик белән Минсәгыйть, өйгә кайтканда, елап кайтып киткән күршеләрен куып җиттеләр. Балалар әле һаман сыктап кайталар иде. Малик фуфайка эченнән Раббанига да, Котыйга да, Нисага да берәр балык чыгарып бирде. Тегеләр елауларынан туктадылар һәм кайта-кайта хәтта күңелле итеп сөйләшә дә башладылар. Кулларына көтмәгәндә генә килеп әләккән кыйммәтле табыш күтәргән иде бу мескен балаларның кәефен...

Әле кичә генә булып узган сыман, бу вакыйганы Минсәгыйть кабат күңеленнән кичерде. Кара инде, бөтенләй оныта язган бит ул теге көнне булып үткән хәлләрне. Менә сиңа Малик! Рәхмәт, искә төшерде...

– Мин аңладым сине, Малик, – диде, ниһаять, Минсэгыйть, олыларча итеп. – Дөрөс уйлыйсың, мин риза, мин хуплым синең ниятеңне...

Малик, кармак бавын һаман кулларына кысып тоткан килеш, Минсэгыйтькә борылып карады. Аның йөзе елмаюлы иде. Шул елмайган килеш ул Минсэгыйтькә күзен кысып алды. Әйтерсең лә: «Күрәсезме, без ничек яхшы аңлыйбыз бер-беребезне. Чын дуслар гына шулай яхшы аңлашалар бер-берләрен», – диде ул. Аннан ул сүзгә күчте:

– Безнең, Минсэгыйть, барысы да алда эле. Тоттык, тотабыз, тагын да тотарбыз балыкны... Аллаһы теләсә... Бер шатландырык эле, малай, ач күршеләребезне. Туйганчы бер ашык эле барыбыз да. Бакчада үскән бәрәңге түгел, елга балыгы гына. Ходай биргән байлык. Этәч Шәфи кебекләргә җитмәсә дә, безгә җитә ул... Бар, киёмнәреңне сал, учагыңны көйрәт! Мин арытам эле тагын...

Минсэгыйть кабат, учакка чыбык-чабык өстәп, утны көйрәтеп җибәрде һәм юеш киёмнәрен, салып, ялкында киптерергә кереште.

– Яхшы эле кармак бавы нык булып чыкты синең, җәен ничек кенә тыпырчынмасын, ычкына алмый, – диде ул һаман балык белән маташкан Маликка. Бу вакытта Малик балыкны кабат яр буена китереп җиткергән иде.

Инде нишләргә дип аптырап торганда, яр буена, озын чыбыркысын сөйрәп, көтүче Мортаза абзый килеп басты. Су буенда ятучы кимендә метр ярым озынлыктагы җәенне күрәп, хәйран калды:

– Ват, малай актыклары, ват иты да! Кара син аларны, ә! Кара нинди җәен каптырганнар бит, ә! Ничек тартып чыгардыгыз моны, ә? Ват, малай...

– Чыгып җитмәгән шул эле, Мортаза абзый, – диде Малик, һаман бауны нык тотып. – Кагылсак, өзеп китәр дип куркабыз...

– Син, Малик энем, аның авызын судан чыгарып торырга тырыш. Һава суласын ул, хәле китсен, – дип киңәш бирде көтүче.

Малик балыкны ярга тагын да якынарак китерде һәм аның авызын күтәрәбрәк куйды. Шулай шактый вакыт тотканнан соң, балык тагын берничә мәртәбә талпынып алды да, язмышына тәмам буйсынып, хәлсезләнеп, әкреләп тынып калды һәм ак корсагы белән өскә әйләнде.

– Булды бу, хәзер инде өскә алып менсәк тә була, – диде көтү-

че. Шома гәүдәле озын жәенне ничек булса шулай эләктереп көчкә-көчкә өскә менгереп салдылар өчәүләшеп.

– Мына сиңа трафый дык трафый, – дип, һаман соклануын дәвам итте Мортаза абзый. – Ну, малайлар, авыз итәбезме соң жәен-нән?

– Итәрсең, Мортаза абзый, итәрсең, – диде Малик, инде жиңел сулап. – Урамыбызның барлык фәкыйрьләренә багышладык без бу жәенне Минсәгыйть белән. Сине дә чакырабыз балык ашына...

– Мына бусына рәхмәт, энеләрем! Яхшы малайлар сез, – диде көтүче. Салпы якка салам кыстырудан гына әйттеме ул аны, әллә чын йөрәктәнме, тик малайларның күңеленә ошады аның бу сүзләре.



Мортаза абзый малайларга жәеннең башын калын таякка тартып бәйләргә дә булышты. Малайлар, таякны икесенең дә жылкәсенә салып, авылга кайтып киттеләр. Күл буена житкәч, аларга анда су кереп яткан малай-шалай килеп кушылды һәм шау килеп өйләренә чаклы озата барды. Әлегә кадәр мондый зур балыкны күрмәгән урам халкы, капка төбенә чыгып, балыкчы малайлар артыннан таң калып карап калды. Балыкның башы Малик белән Минсәгыйть жылкәсендәгә таяк өстендә булса, койрыгы исә жирдән сөйрәлеп кайта иде...

Жәенне күтәрәп кайту жиңел булмаса да, әле бүген таң алдындагына шундый чамасыз зур балыкны тоту фәкәть хыялларындагына яшәгән Малик белән Минсәгыйтьнең шатлыклары йөзләренә чыккан. Алар күңелле итеп елмаялар һәм күтәрәнке, ягымлы тавыш белән арттан шаулашып кайткан малайларга, капка төбенә чыккан апабыстайларга, урамда очраган башка авылдашларына:

- Бу балык барыбызныкы да...
- Озакламый килегез...
- Балыгын да, шулпасын да бергә-бергә авыз итәрбез...

– Онытмагыз, жыелыгыз, – дип, ачлы-туклы тормыш иткән урам халкын уртак ашка, сыйланьрга чакыра-чакыра кайталар. Бу сүзләренә ишетеп калган һәм һәрвакыт ашыйсы килеп, бер генә мәртәбә булса да тамаклары туйганчы ашау турында хыялланган бала-чаганың да, олыларның да тиздән искиткеч тәмле балык ашы ашауеннан авыз сулары килә башлаган иде инде...

Ике дус малайның кеше ышанмаслык биниһая зур жәен тотып кайтулары, аны олы урамның барлык ятимнәренә багышлаулары турындагы һичберкем башына китермәгән хәбәр тиз таралды. Кизләү инешенең хәтфәдәй каз үләнә үсеп утырган уйсу, иркен яры буенда колхозның иң дәү казанын астылар. Бала-чага, кайсы кайдан таба, шуннан утын жыеп килде. Кайсысыдыр соскы белән үз өе учагыннан утлы күмер китерде. Берәздән, күңелле төтенләп, учак дөрләп китте. Олы ашны пешерүне урамның иң пөхтә, гадел карчыклары Камилә белән Таифә әбигә тапшырдылар. Гомер буе диниман белән яшәгән мөхтәрәм әбиләр эшне бисмилла әйтеп, кулларын инештә юып башладылар. Балыкны вак кисәкләргә бүлгәләп, аларны су белән йөгертәп, инде суы кайнарланып килгән казанга салдылар.

Әбиләр белән бергә казан тирәсендә күтәренке күңелле, якты йөзле балалар чуалды. Олы аш икән олы аш булсын диг, кемнең өендә нинди ризык табыла, шуны инеш буена алып чыктылар. Берәүләр икешәр-өчәр бәрәңге, икенчеләр бер-ике уч тоз, өченчеләр касә төбендә булса да он алып килде. Кайсысыдыр әбиләрнең кулына ярты кабак, ә кемдер бер чөгендер китереп тоттырды. Инде читән төбеннән йолкып килгән кычыткан, әрәмәдән жыеп кайткан балтырган һәм сәрдәне уртак ашка беркем дә кызганып тормады. Аяклары чебиләнеп беткән бакыр чәчле Раббани да өйләрендә булган соңгы ризыкларын – бармак башыннан аз гына зуррак бер баш суганны китереп бирде. Уртак ашка үзеннән өлеш кертә алуыннан канәгать булыпмы, ятим малайның ябык йөзөндә матур елмаю чагылды. Әбиләр барлык китерелгән ризыклар өчен балаларны аркаларыннан сөя-сөя, ягымлы сүзләр, рәхмәтләр әйтә-әйтә аларны юып-



чистартып казанга салып жибәрделәр. Гадәттән тыш зур казан балыкны да, барлык ризыкларны да сыйдырды, һәм, озак көттөрөп булса да, аш тәмле исләр чыгарып кайный, пешә башлады. Әбиләр казан тирәсендә кайнашкан арада балалар, хуш ис бөркеп торган каз үләнәнә ятып, зур сабырлык белән аш пешкәнне көтә-көтә, Малик белән Минсәгыйтьнең шундый зур балык тота алуларына әсәрләнеп, аларга төрледән-төрле сораулар бирделәр. Малик та, Минсәгыйтьтә малайларның керсез күңелләрендә соклану хисе уятты. Һәм бу хис аларның зур балык тотуларынан гына түгел, ә икесенең дә бербәрләре белән бик яқын дус булуларынан да иде. Малайлар арасында: «Әх, Малик яки Минсәгыйть кебек дустаның булсын иде!» – дип уйлаучылар да аз булмагандыр.

Ниһаять, әбиләр ашның пешеп өлгерүе турында инеш буена хәбәр салдылар. Сугыш дип аталган тиңсез афәт утында күбәләктәй көеп калган, иген игү кебек изге эштән башка шөгылъ белмәгән гади авыл ир-атларының мәңге терәксез, ятим калган балалары, өйләреннән алып килгән савыт һәм кашыкларын тотып, казан тирәсенә жыелдылар. Учак, казан янында янып-пешеп аш әзерләгән Камилә әбинең дә жыерчыклы йөзе яктырып, кызарып киткән иде. Ул өеннән алып чыккан агач чүмеч белән балаларга, бисмилласын әйтә-әйтә, аш салырга әзерләнде. Киң күңелле гадел карчык башта балык тотучы малайларга – Малик белән Минсәгыйтькә – күп һәм куге итеп аш салып бирергә уйлаган иде.

– Юк, әби, безгә иң соңыннан салырсың, – диде Малик, катгый иттөрөп, һәм Камилә әби, Маликның бу гамәлен эчтән хуплап, ашны иң элек бик бәләкәйләргә салды. Аннары олыракларга өлеш чыгарды.

Шулай һәркем, үз өлешен алып һәм челтерәп аккан Кизләү инеше буендагы уйсулыкның яшел хәтфәсенә утырып, ашыга-пешә, өф-өф итеп өрә-өрә, тәмләп балык ашы ашый башлады. Әле кайчан гына шау килеп сөйләшеп яткан балаларның тавышлары тынып, бары тик савытка бәрелгән кашык тавышлары һәм аш ашаудан ләззәт табып жиңелчә ыңгырашу авазлары гына калды.

Беренче булып савытын Раббани бушатты. Берничә көн авызына рәтле ризык кермәгән малайның сабырлыгы төкәнгән иде – чөмерде генә ашны.

– Дөнъяда мондый тәмле ашны ашаганым юк иде эле, – диде ул, гел олыларча. – Рэхмэт, эбилэр! Рэхмэт, Малик, рэхмэт, Минсэгыйть... Балыкны тагын да күбрэк, жәеннең тагын да зуррагын тотарга насыйп итсен сезгә...

Ниһаять, казан тирәсендә кеше калмады, һәм чират Малик белән Минсэгыйтькә дә житте. Камилә эби аларга казан төбөндә калган ашны бүлөп салды. Тәмле исләр килеп торган ашны ашау теләге белән ике дус малай савытларын тотып чирәмгә утырдылар. Шулчак инеш буенда кабат Раббани күренде.

– Малик, ә нишләп Котый белән Ниса күренмиләр? – диде ул, хәвефләнәп.

Маликның да, Минсэгыйтьнең дә йөрәкләре жу-у итеп китте. Чыннан да, кайда соң Этәч Шәфи тарафыннан рәнжетелгән ятимнәр? Нигә уртак ашка чыкмадылар? Әниләре бетмәс-төкәнмәс колхоз эшендәдер инде. Ә балалар?

Ачлыктан киселгән балаларның артык хәрәкәт ясарлык егәрлекләре дә юк, алар аналары кайтканны көтеп өйдә, сәкедә генә ятып калганнар иде. Раббани, кереп: «Әйдәгез, ашарга», – дигәч, Котый белән Ниса, каяндыр көч табып, торып бастылар һәм, Раббанига ияреп, урамга чыктылар. Җил капкадан берсеннән икенчесе бәләкәйрәк абыйлы-сеңелле Котый белән Ниса килеп чыккач, инеш буендагылар ах итте. Ятимнәрнең ачлыктан битләре җилсенгән, эчләре исә күпшенгән иде. Өсләре сәләмә. Аякларында көчкә басып торалар.

Бу күренештән Маликның да, Минсэгыйтьнең дә йөрәкләре өзәлеп төшә язды. Камилә эби дә:

– И-и Ходаем, нишләп шулай булды соң эле? Бер кашык аш та калмады бит, – дип өзгәләнде, ач балаларга аш бирә алмаудан тәмам гаҗиз булып.

– Аш бар, эби, – диде Малик, тыныч һәм ышанычлы тавыш белән. Ул терсәге белән дустына төртеп алды. Малайлар хәлсезләнәп җиргә ауган Котый белән Нисаны аш салынган савытлар янына китереп утырттылар. Малик аларга кашыклар тоттырды: – Ашагыз, аша!



Ач сабыйлар, дөнъяларын онытып, алларындагы ашны берәрсе килеп тартып алмагае дигэндэй, як-якка карана-карана комсызланып ашый башладылар.

– Борчылма, Сэгыйть, без иртэгә дә тотарбыз балыкны, – диде Малик, авызына жыелган суны йотып. – Шулпасын да, балыгын да ашарбыз эле...

Әмма нишләптер күзләрендә яшь бөртекләре елтырый иде.

Литературно-художественное издание
Для детей среднего школьного возраста

Салах Асгат
(Салахов Асгат Сахапович)

МАЛЬЧИКИ-РЫБАКИ

Казань. Татарское книжное издательство. 2009
На татарском языке

Әдәби-нәфис басма
Урта яшьтәге мәктәп балалары өчен

Салах Әсгать
(Салахов Әсгать Сәхап улы)

БАЛЫКЧЫ МАЛАЙЛАР

Мөхәррире *Т.Р.Шакирова*
Бизәләш мөхәррире *Р.Х.Хәсәншин*
Техник мөхәррире һәм компьютерда биткә салучысы *А.С.Газизжанова*
Корректоры *Л.Р.Галимова*

Оригинал-макеттан басарга кул куелды 9.11.2009. Форматы 70×90 ¹/₁₆.
Шартлы басма табагы 1,76. Тиражы 2000 д. Заказ В-1488.

Татарстан китап нәшрияты ДУП.
420111. Казан, Бауман урамы, 19.
<http://tatkniga.ru> E-mail: tki@tatkniga.ru

Оригинал-макет Jahat™ программалар пакеты ярдәмендә эзерләнде.

«Идел-Пресс» полиграфия-нәшрият комплексы ААҖ,
420066. Казан, Декабристлар урамы, 2.